

---

lalitAstavaratnam by Durvasa

ಲಲಿತಾಸ್ತವರತ್ನಂ ಮಹರ್ಷಿದೂರ್ವಾಸಃ ಪ್ರಣೀತಂ

Document Information



---

Text title : Lalitastavaratnam or Arya Dvishati by durvasamaharshi

File name : lalitAstavaratnam.itx

Category : devii, dashamahAvidyA, lalita, devI, dvishatI, stavarAja

Location : doc\_devii

Author : Traditional

Transliterated by : DPD

Proofread by : DPD

Latest update : November 25, 2012, August 12, 2016

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

June 29, 2023

*sanskritdocuments.org*

---

## ಲಲಿತಾಸ್ತವರತ್ನಂ ಮಹರ್ಷಿದೂರ್ವಾಸಃ ಪ್ರಣೀತಂ



ಆರ್ಯಾ ದ್ವಿಶತೀ ಚ

.. ಶ್ರೀ ಲಲಿತಾಸ್ತವರತ್ನಂ ಪಾರಾಯಣ ಕ್ರಮಃ ..  
ವಂದೇ ಗಜೇಂದ್ರವದನಂ ವಾಮಾಂಕಾರೂಢವಲ್ಲಭಾಶ್ಲಿಷ್ಠಂ .  
ಕುಂಕುಮಪರಾಗಶೋಣಂ ಕುವಲ್ಯನೀಜಾರ-ಕೋರಕಾಪೀಡಂ ..  
ಅಸ್ಯ ಶ್ರೀ ಲಲಿತಾಸ್ತವರತ್ನಮಾಲಾಮಹಾಮಂತ್ರಸ್ಯ .  
ಭಗವಾನ್ ಶ್ರೀದುರ್ವಾಸಾ ಋಷಿಃ . ಪಂಕ್ತಿಃ ಛಂದಃ .  
ಸಪರಿವಾರಶ್ರೀಲಲಿತಾಮಹಾತ್ರಿಪುರಸುಂದರೀ ದೇವತಾ ..  
ಐಂ ತಾಪಿಂಚಮೇಚಕಾಭಾಂ ತಾಲೀದಲರಚಿತ ಕರ್ಣತಾಟಂಕಾಂ .  
ತಾಂಬೂಲಪೂರಿತಮುಖೀಂ ತಾಮ್ರಾಧರಬಿಂಬದರಹಾಸಾಂ .. ಇತಿ ಬೀಜಂ ..  
ಸೌಃ ಧೂರ್ತಾನಾಮತಿದೂರಾ ವಾರ್ತಾ ಶೇಷಾವಲಗ್ನ ಕಮನೀಯಾ .  
ಆರ್ತಾಲೀಶುಭದಾತ್ರೀ ವಾರ್ತಾಲೀ ಭವತು ವಾಂಚಿತಾರ್ಥಾಯ .. ಇತಿ ಶಕ್ತಿಃ ..  
ಕ್ಲಿಂ ಆದಿಮರಸಾವಲಂಬಾಂ ಅನಿದಂಪ್ರಥಮಾಕ್ತಿವಲ್ಲರೀಕಲಿಕಾಂ .  
ಆಬ್ರಹ್ಮಕೀಟಜನನೀಂಮಂತಃ ಕಲಯಾಮಿ ಸುಂದರೀಮನಿಶಂ .. ಇತಿ ಕೀಲಕಂ ..  
ಮಮ ಸಪರಿವಾರಶ್ರೀಲಲಿತಾಮಹಾತ್ರಿಪುರಸುಂದರೀಪ್ರಸಾದಸಿದ್ಧಿದ್ವಾರಾ  
ಸರ್ವಾಭೀಷ್ಟಸಿದ್ಧ್ಯರ್ಥೇ ಪಾರಾಯಣೇ ವಿನಿಯೋಗಃ .  
ಕುಂಕುಮಲಲಾಮಭಾಸ್ವನ್ನಿಟಿಲಾಂ ಕುಟಿಲತರಭಿಲ್ಲಿಕಾ ಯುಗಲಾಂ .  
ನಾಲೀಕತುಲ್ಯನಯನಾಂ ನಾಸಾಂಚಲನಟಿತಮೌಕ್ತಿಕಾಭರಣಾಂ ..  
ಅಂಗುಷ್ಟಾಭ್ಯಾಂ ನಮಃ . ಹೃದಯಾಯ ನಮಃ .. 1..  
ಅಂಕುರಿತ ಮಂದಹಾಸಾಂ ಅರುಣಾಧರಕಾಂತಿವಿಚಿತಬಿಂಬಾಭಾಂ .  
ಕಸ್ತೂರೀಮಕರೀಯುತಕಪೋಲಸಂಕ್ರಾಂತಕನಕತಾಟಂಕಾಂ ..  
ತರ್ಜನೀಭ್ಯಾಂ ನಮಃ . ಶಿರಸೇ ಸ್ವಾಹಾ .. 2..  
ಕರ್ಪೂರಸಾಂದ್ರವೀಟೀಕಬಲಿತವದನಾರವಿಂದಕಮನೀಯಾಂ .  
ಕಂಬುಸಹೋದರಕಂಠಪ್ರಲಂಬಮಾನಾಚ್ಚಮೌಕ್ತಿಕಕಲಾಪಾಂ ..  
ಮಧ್ಯಮಾಭ್ಯಾಂ ನಮಃ . ಶಿಖಾಯೈ ವಷಟ್ .. 3..  
ಕಲ್ಹಾರದಾಮಕೋಮಲ ಭುಜಯುಗಲ ಸ್ಫುರಿತ ರತ್ನಕೇಯೂರಾಂ .  
ಕರಪದ್ಮಮೂಲವಿಲಸತ್ ಕಾಂಚನಮಯಕಟಕವಲಯಸಂದೋಹಾಂ ..

ಅನಾಮಿಕಾಭ್ಯಾಂ ನಮಃ . ಕವಚಾಯ ಹುಂ .. 4..

ಪಾಣಿಚತುಷ್ಟಯವಿಲಸತ್ಪಾಶಾಂಕುಶಪುಂಡ್ರಚಾಪಪುಷ್ಪಾಸ್ತ್ರಾಂ .  
ಕೂಲಂಕಷಕುಚಶಿಖರಾಂ ಕುಂಕುಮಕರ್ದಮಿತರತ್ನಕೂರ್ಪಾಸಾಂ ..

ಕನಿಷ್ಟಿಕಾಭ್ಯಾಂ ನಮಃ . ನೇತ್ರತ್ರಯಾಯ ವೌಷಟ್ .. 5..

ಕಮಲಭವಕಂಜಲೋಚನಕಿರೀಟರತ್ನಾಂಶುರಂಜಿತಪದಾಬ್ಜಾಂ .

ಉನ್ನಸ್ತಕಾನುಕಂಪಾಮುತ್ತರಲಾಪಾಂಕಪೋಷಿತಾನಂಗಾಂ ..

ಕರತಲಕರಪೃಷ್ಠಾಭ್ಯಾಂ ನಮಃ . ಅಸ್ತ್ರಾಯ ಘಟ್ .

ಭೂರ್ಭುವಸ್ಸುವರೋಮಿತಿ ದಿಗ್ಗಂಧಃ .. 6..

.. ಧ್ಯಾನಂ ..

ಆದಿಮರಸಾವಲಂಬಾಂ ಅನಿದಂಪ್ರಥಮೋಕ್ತಿವಲ್ಲರೀಕಲಿಕಾಂ .

ಆಬ್ರಹ್ಮಕೀಟಜನನೀಂ ಅಂತಃ ಕಲಯಾಮಿ ಸುಂದರೀಮನಿಶಂ .. 1..

ನತಜನಸುಲಭಾಯ ನಮೋ ನಾಲೀಕಸನಾಭಿಲೋಚನಾಯ ನಮಃ .

ನಂದಿತಗಿರಿಶಾಯ ನಮೋ ಮಹಸೇ ನವನೀಪಪಾಟಲಾಯ ನಮಃ .. 2..

ಪವನಮಯಿ ಪಾವಕಮಯಿ ಕ್ಷೋಣೀಮಯಿ ಗಗನಮಯಿ ಕೃಪೀಟಮಯಿ .

ರವಿಮಯಿ ಶಶಿಮಯಿ ದಿಜ್ಮಯಿ ಸಮಯಮಯಿ ಪ್ರಾಣಮಯಿ ಶಿವೇ ಪಾಹಿ .. 3..

ಕಾಲಿ ಕಪಾಲಿನಿ ಶೂಲಿನಿ ಭೈರವಿ ಮಾತಂಗಿ ಪಂಚಮಿ ತ್ರಿಪುರೇ .

ವಾಗ್ಧೇವಿ ವಿಂಧ್ಯವಾಸಿನಿ ಬಾಲೇ ಭುವನೇಶಿ ಪಾಲಯ ಚಿರಂ ಮಾಂ .. 4..

ಲಮಿತ್ಯಾದಿ ಪಂಚಪೂಜಾ ..

ತತಃ ಪಾರಾಯಣಾಂತರಮಂ ಹೃದಯಾದಿನ್ಯಾಸಂ ವಿಧಾಯ ಧ್ಯಾತ್ವಾ

ಪಂಚೋಪಚಾರೇಃ ಸಂಪೂಜಯೇತ್ ..

.. ಮಹರ್ಷಿದೂರ್ವಾಸಃ ಪ್ರಣೀತಂ ಶ್ರೀ ಲಲಿತಾಸ್ತವರತ್ನಂ ..

.. ಆರ್ಯಾ ದ್ವಿಶತೀ ..

ವಂದೇ ಗಜೇಂದ್ರವದನಂ ವಾಮಾಂಕಾರೂಢವಲ್ಲಭಾಶ್ಲಿಷ್ಠಂ .

ಕುಂಕುಮಪರಾಗಶೋಣಂ ಕುವಲಯಿನೀಜಾರ-ಕೋರಕಾಪೀಡಂ .. 1..

ಸ ಜಯತಿ ಸುವರ್ಣಶೈಲಃ ಸಕಲಜಗಚ್ಚಕ್ರಸಂಘಟಿತಮೂರ್ತಿಃ .

ಕಾಂಚನ ನಿಕುಂಜವಾಟೀ ಕಂದಲದಮರೀಪ್ರಪಂಚ ಸಂಗೀತಃ .. 2..

ಹರಿಹಯನೈರ್ಘೃತಮಾರುತಹರಿತಾಮಂತೇಷ್ಟವಸ್ಥಿತಂ ತಸ್ಯ .

ವಿನುಮಃ ಸಾನುತ್ರಿತಯಂ ವಿಧಿಹರಿಗೌರೀಶವಿಷ್ಟಪಾಧಾರಂ .. 3..

ಮಧ್ಯೇ ಪುನರ್ಮನೋಹರರತ್ನರುಚಿಸ್ತಬಕ ರಂಜಿತದಿಗಂತಂ .

ಉಪರಿ ಚತುಃ ಶತಯೋಜನಮುತ್ತಂಗ ಶೃಂಗಂಪುಂಗವಮುಪಾಸೇ .. 4..

ತತ್ರ ಚತುಃ ಶತಯೋಜನಪರಿಣಾಹಂ ದೇವ ಶಿಲ್ಪಿನಾ ರಚಿತಂ .

ನಾನಾಸಾಲಮನೋಜ್ಞಂ ನಮಾಮ್ಯಹಂ ನಗರಂ ಆದಿವಿದ್ಯಾಯಾಃ .. 5..

ಪ್ರಥಮಂ ಸಹಸ್ರಪೂರ್ವಕ ಷಟ್ಕತಸಂಖ್ಯಾಕ ಯೋಜನಂ ಪರಿತಃ .  
 ವಲಯೀಕೃತಸ್ವಗಾತ್ರಂ ವರಣಂ ಶರಣಂ ವ್ರಜಾಮ್ಯಯೋ ರೂಪಂ .. 6..  
 ತಸ್ಯೋತ್ತರೇ ಸಮೀರಣಯೋಜನದೂರೇ ತರಂಗಿತಚ್ಚಾಯಃ .  
 ಘಟಯತು ಮುದಂ ದ್ವಿತೀಯೋ ಘಂಟಾಸ್ತನಸಾರ ನಿರ್ಮಿತಃ ಸಾಲಃ .. 7..  
 ಉಭಯೋರಂತರಸೀಮನ್ಯುದ್ಧಾಮ ಭ್ರಮರರಂಜಿತೋದಾರಂ .  
 ಉಪವಮನಮುಪಾಸ್ಮಹೇ ವಯಮೂರಿಕೃತ ಮಂದಮಾರುತ ಸ್ಯಂದಂ .. 8..  
 ಆಲಿಂಗ್ಯ ಭದ್ರಕಾಲೀಮಾಸೀನಸ್ತತ್ರ ಹರಿಶಿಲಾಶ್ಯಾಮಾಂ .  
 ಮನಸಿ ಮಹಾಕಾಲೋ ಮೇ ವಿಹರತು ಮಧುಪಾನವಿಭ್ರಮನ್ನೇತ್ರಃ .. 9..  
 ತಾರ್ತಿಯೀಕೋ ವರಣಸ್ತಸ್ಯೋತ್ತರಸೀಮ್ನಿ ವಾತಯೋಜನತಃ .  
 ತಾಮ್ರೇಣ ರಚಿತಮೂರ್ತಿಸ್ತನುತಾದಾ ಚಂದ್ರತಾರಕಂ ಭದ್ರಂ .. 10..  
 ಮಧ್ಯೇ ತಯೋಶ್ಚ ಮಣಿಮಯಪಲ್ಲವಶಾಖಾ ಪ್ರಸೂನಪಕ್ಷ್ಮಲಿತಾಂ .  
 ಕಲ್ಪಾನೋಕಹವಾಟೀಂ ಕಲಯೇ ಮಕರಂದಪಂಕಿಲಾವಾಲಾಂ .. 11..  
 ತತ್ರ ಮಧುಮಾಧವಶ್ರೀತರುಣೀಭ್ಯಾಂ ತರಲದೃಕ್ಷಕೋರಾಭ್ಯಾಂ .  
 ಆಲಿಂಗಿತೋಽವತಾನ್ಮಾಮನಿಶಂ ಪ್ರಥಮರ್ತುರಾತ್ಮಪುಷ್ಪಾಸ್ತಃ .. 12..  
 ನಮತ ತದುತ್ತರಭಾಗೇ ನಾಕಿಪಥೋಲ್ಲಂಘಿ ಶೃಂಗಸಂಘಾತಂ .  
 ಸೀಸಾಕೃತಿಂ ತುರೀಯಂ ಸಿತಕಿರಣಾಲೋಕನಿರ್ಮಲಂ ಸಾಲಂ .. 13..  
 ಸಾಲದ್ವಯಾಂತರಾಲೇ ಸರಲಾಲಿಕಪೋತ-ಚಾಟುಸುಭಗಾಯಾಂ .  
 ಸಂತಾನವಾಟಿಕಾಯಾಂ ಸಕ್ತಂ ಚೇತೋಽಸ್ತು ಸತತಮಸ್ಮಾಕಂ .. 14..  
 ತತ್ರ ತಪನಾದಿರೂಕ್ಷಃ ಸಾಮ್ರಾಜ್ಞೀಚರಣ ಸಾಂದ್ರಿತಸ್ವಾಂತಃ .  
 ಶುಕ್ರ ಶುಚಿಶ್ರೀಸಹಿತೋ ಗ್ರೀಷ್ಮರ್ತುರ್ದಿಶತು ಕೀರ್ತಿಮಾಕಲ್ಪಂ .. 15..  
 ಉತ್ತರಸೀಮನಿ ತಸ್ಯೋನ್ನತಶಿಖರೋತ್ಕಂಪಿ ಹಾಟಕಪತಾಕಃ .  
 ಪ್ರಕಟಯತು ಪಂಚಮೋ ನಃ ಪ್ರಾಕಾರಃ ಕುಶಲಮಾರಕೂಟಮಯಃ .. 16..  
 ಪ್ರಾಕಾರಯೋಶ್ಚ ಮಧ್ಯೇ ಪಲ್ಲವಿತಾನ್ಯಭೃತಪಂಚಮೋನ್ನೇಷಾ .  
 ಹರಿಚಂದನದ್ರುವಾಟೀಹರತಾದಾಮೂಲಮಸ್ಮದನುತಾಪಂ .. 17..  
 ತತ್ರ ನಭಶ್ರೀ ಮುಖ್ಯೈಸ್ತರುಣೀ ವರ್ಗೈಃ ಸಮನ್ವಿತಃ ಪರಿತಃ .  
 ವಜ್ರಾಟ್ಟಖಹಾಸಮುಖರೋ ವಾಂಭಾಪೂರ್ತಿಂ ತನೋತು ವರ್ಷರ್ತುಃ .. 18..  
 ಮಾರುತಯೋಜನದೂರೇ ಮಹನೀಯಸ್ತಸ್ಯ ಚೋತ್ತರೇ ಭಾಗೇ .  
 ಭದ್ರಂ ಕೃಷೀಷ್ಟ ಷಷ್ಠಃ ಪ್ರಾಕಾರಃ ಪಂಚಲೋಹಧಾತುಮಯಃ .. 19..  
 ಅನಯೋರ್ಮಧ್ಯೇ ಸಂತತಮಂಕೂರದ್ಧಿವ್ಯಕುಸುಮಗಂಧಾಯಾಂ .  
 ಮಂದಾರವಾಟಿಕಾಯಾಂ ಮಾನಸಮಂಗೀಕರೋತು ಮೇ ವಿಹೃತಿಂ .. 20..  
 ತಸ್ಯಾಮಿಷೋರ್ಜಲಕ್ಷ್ಮೀತರುಣೀಭ್ಯಾಂ ಶರದೃತುಃ ಸದಾ ಸಹಿತಃ .  
 ಅಭ್ಯರ್ಚಯನ್ ಸ ಜೀಯಾದಂಬಾಮಾಮೋದಮೇದುರೈಃ ಕುಸುಮೈಃ .. 21..

ತಸ್ಯರ್ಷಿಸಂಖ್ಯಯೋಜನದೂರೇ ದೇದೀಪ್ಯಮಾನಶೃಂಗೌಘಃ .  
 ಕಲಧೌತಕಲಿತಮೂರ್ತಿಃ ಕಲ್ಯಾಣಂ ದಿಶತು ಸಪ್ತಮಃ ಸಾಲಃ .. 22..  
 ಮಧ್ಯೇ ತಯೋರ್ಮರುತ್ವಥ ಲಂಘಿಥವಿಟ-ಪಾಗ್ರವಿರುತಕಲಕಂಠಾ .  
 ಶ್ರೀಪಾರಿಜಾತವಾಟೀ ಶ್ರಿಯಮನಿಶಂ ದಿಶತು ಶೀತಲೋದ್ದೇಶಾ .. 23..  
 ತಸ್ಯಾಮತಿಪ್ರಿಯಾಭ್ಯಾಂ ಸಹಖೀಲನ್ ಸಹಸಹಸ್ಯ ಲಕ್ಷ್ಮೀಭ್ಯಾಂ .  
 ಸಾಮಂತೋ ಝಷಕೇತೋರ್ಹೇಮಂತೋ ಭವತು ಹೇಮವೃದ್ಧೈ ನಃ .. 24..  
 ಉತ್ತರತಸ್ತಸ್ಯ ಮಹಾನುದ್ಭಟ ಹುತ್ಕುಕ್ಷಿ ಸ್ವಾರುಣಃ ಮಯೂಖಃ .  
 ತಪನೀಯಖಂಡರಚಿತ್ತಸ್ತನುತಾದಾಯುಷ್ಯಮಷ್ಟಮೋ ವರಣಃ .. 25..  
 ಕಾದಂಬವಿಪಿನವಾಟೀಮನಯೋರ್ಮಧ್ಯಭುವಿ ಕಲ್ಪಿತಾವಾಸಾಂ .  
 ಕಲಯಾಮಿ ಸೂನಕೋರಕಕಂದಲಿತಾಮೋದ-ತುಂದಿಲಸಮೀರಾಂ .. 26..  
 ತಸ್ಯಾಮತಿ-ಶಿಶಿರಾಕೃತಿರಾಸೀನಸ್ತಪತಪಸ್ಯಲಕ್ಷ್ಮೀಭ್ಯಾಂ .  
 ಶಿವಮನಿಶಂ ಕುರುತಾನ್ಕೇ ಶಿಶಿರತುಃ ಸತತಶೀತಲದಿಗಂತಃ .. 27..  
 ತಸ್ಯಾಂ ಕದಂಬವಾಟ್ಯಾಂ ತತ್ಪ್ರಸವಾಮೋದಮಿಲಿತ-ಮಧುಗಂಧಂ .  
 ಸಪ್ತಾವರಣಮನೋಜ್ಞಂ ಶರಣಂ ಸಮುಪೈಮಿ ಮಂತ್ರಿಣೀ-ಶರಣಂ .. 28..  
 ತತ್ರಾಲಯೇ ವಿಶಾಲೇ ತಪನೀಯಾರಚಿತ-ತರಲ-ಸೋಪಾನೇ .  
 ಮಾಣಿಕ್ಯ ಮಂಡಪಾಂತರ್ಮಹಿತೇ ಸಿಂಹಾಸನೇ ಮಣೀಖಚಿತೇ .. 29..  
 ಬಿಂದು-ತ್ರಿಪಂಚ-ಕೋಣ-ದ್ವಿಪ-ನೃಪ-ವಸು-ವೇದ-ದಲ-ಕುರೇಖಾಡ್ಯೇ .  
 ಚಕ್ರೇ ಸದಾ ನಿವಿಷ್ಟಾಂ ಷಷ್ಟ್ಯಷ್ಟತ್ರಿಂಶದಕ್ಷರೇಶಾನೀಂ .. 30..  
 ತಾಪಿಂಭಮೇಚಕಾಭಾಂ ತಾಲೀದಲಘಟಿತಕರ್ಣತಾಟಂಕಾಂ .  
 ತಾಂಬೂಲಪೂರಿತಮುಖೀಂ ತಾಮ್ರಾಧರಬಿಂಬದೃಷ್ಟದರಹಾಸಾಂ .. 31..  
 ಕುಂಕುಮಪಂಕಿಲದೇಹಾಂ ಕುವಲಯ-ಜೀವಾತು-ಶಾವಕಾವತಂಸಾಂ .  
 ಕೋಕನದಶೋಣಚರಣಾಂ ಕೋಕಿಲ-ನಿಕ್ಷಾಣ-ಕೋಮಲಾಲಾಪಾಂ .. 32..  
 ವಾಮಾಂಗಗಲಿತಚೂಲೀಂ ವನಮಾಲ್ಯಕದಂಬಮಾಲಿಕಾಭರಣಾಂ .  
 ಮುಕ್ತಾಲಂತಿಕಾಂಚಿತ ಮುಗ್ಧಾಲಿಕ-ಮಿಲಿತ-ಚಿತ್ರಕೋದಾರಾಂ .. 33..  
 ಕರವಿದ್ಯುತಕೀರಶಾವಕ-ಕಲ-ನಿನದ-ವ್ಯಕ್ತ-ನಿಖಿಲ-ನಿಗಮಾರ್ಥಾಂ .  
 ವಾಮಕುಚಸಂಗಿವೀಣಾವಾದನಸೌಖ್ಯಾರ್ಥಮೀಲಿತಾಕ್ಷಿಯುಗಾಂ .. 34..  
 ಆಪಾಟಲಾಂಶುಕಧರಾಂ ಆದಿರಸೋನ್ಮೇಷವಾಸಿತ ಕಟಾಕ್ಷಾಂ .  
 ಆಮ್ನಾಯಸಾರಗುಲಿಕಾಂ ಆದ್ಯಾಂ ಸಂಗೀತಮಾತೃಕಾಂ ವಂದೇ .. 35..  
 ತಸ್ಯ ಚ ಸುವರ್ಣಸಾಲಸ್ಯೋತ್ತರತಸ್ತರುಣಕುಂಕುಮಚ್ಚಾಯಃ .  
 ಶಮಯತು ಮಮ ಸಂತಾಪಂ ಸಾಲೋ ನವಮಃ ಸ ಪುಷ್ಪರಾಗಮಯಃ .. 36..  
 ಅನಯೋರಂತರವಸುಧಾಃ ಪ್ರಣಮಃ ಪ್ರತ್ಯಗ್ರಪುಷ್ಪರಾಗಮಯೀಃ .  
 ಸಿಂಹಾಸನೇಶ್ವರೀಮನುಚಿಂತನ-ನಿಸ್ತಂದ್ರ-ಸಿದ್ಧನೀರಂಧ್ರಾಃ .. 37..

ತತ್ಸಾಲೋತ್ತರದೇಶೇ ತರುಣಜಪಾ-ಕಿರಣ-ಧೋರಣೇ-ಶೋಣಃ .  
 ಪ್ರಶಮಯತು ಪದ್ಮರಾಗಪ್ರಾಕಾರೋ ಮಮ ಪರಾಭವಂ ದಶಮಃ .. 38..  
 ಅಂತರಭೂಕೃತವಾಸಾನನಯೋರಪನೀತ ಚಿತ್ತವೈಮತ್ಯಾನ್ .  
 ಚಕ್ರೇಶೀಪದಭಕ್ತಾಂಶ್ಚಾರಣವರ್ಗಾನಹರ್ನಿಶಂ ಕಲಯೇ .. 39..  
 ಸಾರಂಗವಾಹಯೋಜನದೂರೇಽಽನಂಘಟಿತ ಕೇತನಸ್ತಸ್ಯ .  
 ಗೋಮೇದಕೇನ ರಚಿತೋ ಗೋಪಾಯತು ಮಾಂ ಸಮುನ್ನತಃ ಸಾಲಃ .. 40..  
 ವಪ್ರದ್ವಯಾಂತರೋವ್ಯಾಂ ವಟುಕೈರ್ವಿವಿಧೈಶ್ಚ ಯೋಗಿನೀ ವೃಂದೈಃ .  
 ಸತತಂ ಸಮರ್ಚಿತಾಯಾಃ ಸಂಕರ್ಷಿಣ್ಯಾಃ ಪ್ರಣೌಮಿ ಚರಣಾಬ್ಜಂ .. 41..  
 ತಾಪಸಯೋಜನದೂರೇ ತಸ್ಯ ಸಮುತ್ತುಂಗಃ ಗೋಪುರೋಪೇತಃ .  
 ವಾಂಛಾಪೂರ್ತ್ಯೈ ಭವತಾದ್ವಜ್ರಮಣೀ-ನಿಕರ-ನಿರ್ಮಿತೋ ವಪ್ರಃ .. 42..  
 ವರಣದ್ವಿತಯಾಂತರತೋ ವಾಸಜುಷೋ ವಿಹಿತಮಧುರಸಾಸ್ವಾದಾಃ .  
 ರಂಭಾದಿವಿಬುಧವೇಶ್ಯಾಃ ರಚಯಂತು ಮಹಾಂತಮಸ್ಮದಾನಂದಂ .. 43..  
 ತತ್ರ ಸದಾ ಪ್ರವಹಂತಿ ತಟಿನೀ ವಜ್ರಾಭಿಧಾ ಚಿರಂ ಜೀಯಾತ್ .  
 ಚಟುಲೋರ್ಮಿಜಾಲನ್ಯತ್ಯತ್ ಕಲಹಂಸೀಕುಲಕಲಕ್ಷಣಿತಪುಷ್ಪಾ .. 44..  
 ರೋಧನಿ ತಸ್ಯಾ ರುಚಿರೇ ವಜ್ರೇಶೀ ಜಯತಿ ವಜ್ರಭೂಷಾಡ್ಯಾ .  
 ವಜ್ರಪ್ರದಾನತೋಷಿತವಜ್ರಿಮುಖತ್ರಿದಶ-ವಿನುತಚಾರಿತ್ರಾ .. 45..  
 ತಸ್ಯೋದೀಚ್ಯಾಂ ಹರಿತಿ ಸ್ತವಕಿತಸುಷಮಾವಲೀಢ-ವಿಯದಂತಃ .  
 ವೈಡೂರ್ಯರತ್ನರಚಿತೋ ವೈಮಲ್ಯಂ ದಿಶತು ಚೇತಸೋ ವರಣಃ .. 46..  
 ಅಧಿಮಧ್ಯಮೇತಯೋಃ ಪುನರಂಬಾಚರಣಾವಲಂಬಿತಸ್ವಾಂತಾಂ .  
 ಕಾರ್ಕೋಟಕಾದಿನಾಗಾನ್ ಕಲಯಾಮಃ ಕಿಂ ಚ ಬಲಿಮುಖಾಂದನುಜಾನ್ .. 47..  
 ಗಂಧವಹಸಂಖ್ಯ-ಯೋಜನದೂರೇ ಗಗನೋರ್ಧ್ವಜಾಂಘ್ರಿಕಸ್ತಸ್ಯ .  
 ವಾಸವಮಣಿಪ್ರಣೀತೋ ವರಣೋ ವರ್ಧಯತು ವೈದುಷೀಂ ವಿಶದಾಂ .. 48..  
 ಮಧ್ಯಕ್ಷೋಣ್ಯಾಮನಯೋರ್ಮಹೇಂದ್ರನೀಲಾತ್ಮಕಾನಿ ಚ ಸರಾಂಸಿ .  
 ಶಾತೋದರೀ ಸಹಾಯಾನ್ಭೂಪಾಲಾನಪಿ ಪುನಃ ಪುನಃ ಪ್ರಣುಮಃ .. 49..  
 ಆಶುಗಯೋಜನದೂರೇ ತಸ್ಯೋರ್ಧ್ವಂ ಕಾಂತಿಧವಲಿತದಿಗಂತಃ .  
 ಮುಕ್ತಾವಿರಚಿತಗಾತ್ರೋ ಮುಹುರಸ್ಮಾಕಂ ಮುದೇ ಭವತು ವಪ್ರಃ .. 50..  
 ಆವೃತ್ತೋರಧಿಮಧ್ಯಂ ಪೂರ್ವಸ್ಯಾಂ ದಿಶಿ ಪುರಂದರಃ ಶ್ರೀಮಾನ್ .  
 ಅಭ್ರಮುವಿಟಾಧಿರೂಢೋ ವಿಭ್ರಮಮಸ್ಮಾಕಮನಿಶಮಾತನುತಾತ್ .. 51..  
 ತತ್ಕೋಣೇ ವ್ಯಜನಸ್ತುಕ್ತೋಮರಪಾತ್ರಸ್ತುವಾನ್ ಶಕ್ತಿಧರಃ .  
 ಸ್ವಾಹಾಸ್ವಧಾಸಮೇತಃ ಸುಖಯತು ಮಾಂ ಹವ್ಯವಾಹನಃ ಸುಚಿರಂ .. 52..  
 ದಕ್ಷಿಣದಿಗಂತರಾಲೇ ದಂಡಧರೋ ನೀಲನೀರದಚ್ಚಾಯಃ .  
 ತ್ರಿಪುರಪದಾಬ್ಜಭಕ್ತಸ್ತಿರಯತು ಮಮ ನಿಖಿಲಮಂಹಂಸಾಂ ನಿಕರಂ .. 53..

ತಸ್ಯೈವ ಪಶ್ಚಿಮಾಯಾಂ ದಿಶಿ ದಲಿತೇಂದೀವರ ಪ್ರಭಾಶ್ಯಾಮಃ .  
 ಖೇಟಾಸಿ ಯಷ್ಟಿಧಾರೀ ಖೇದಾನಪನಯತು ಯಾತುಧಾನೋ ಮೇ .. 54..  
 ತನ್ಯಾ ಉತ್ತರದೇಶೇ ಧವಲಾಂಗೋ ವಿಪುಲರುಷ ವರಾರೂಢಃ .  
 ಪಾಶಾಯುಧಾತ್ತಪಾಣಿಃ ಪಾಶೀ ವಿದಲಯತು ಪಾಶಜಾಲಾನಿ .. 55..  
 ವಂದೇ ತದುತ್ತರಹರಿತ್ಯೋಣೇ ವಾಯುಂ ಚಮೂರೂವರವಾಹಂ .  
 ಕೋರಕಿತ ತತ್ತ್ವ ಬೋಧಾನೋರಕ್ಷ ಪ್ರಮುಖ ಯೋಗಿನೋಽಪಿ ಮುಹುಃ .. 56..  
 ತರುಣೇರಿಡಾಪ್ರಧಾನಾಸ್ತಿಸ್ತೋ ವಾತಸ್ಯ ತಸ್ಯ ಕೃತವಾಸಾಃ .  
 ಪ್ರತ್ಯಗ್ರಹಾಪಿಶಾಯನಪಾನ-ಪರಿಭ್ರಾಂತ-ಲೋಚನಾಃ ಕಲಯೇ .. 57..  
 ತಲ್ಲೋಕಪೂರ್ವಭಾಗೇ ಧನದಂ ಧ್ಯಾಯಾಮಿ ಶೇವಧಿಕುಲೇಶಂ .  
 ಅಪಿ ಮಾಣಿಭದ್ರಮುಖ್ಯಾನಂಬಾಚರಣಾವಲಂಬಿನೋ ಯಕ್ಷಾನ್ .. 58..  
 ತಸ್ಯೈವ ಪೂರ್ವಸೀಮನಿ ತಪನೀಯಾರಚಿತಗೋಪುರೇ ನಗರೇ .  
 ಕಾತ್ಯಾಯನೀಸಹಾಯಂ ಕಲಯೇ ಶೀತಾಂಶುಖಂಡಚೂಡಾಲಂ .. 59..  
 ತತ್ಪುರುಷೋಡಶವರಣಸ್ಥಲಭಾಜಸ್ತರುಣಚಂದ್ರಚೂಡಾಲಾನ್ .  
 ರುದ್ರಾಧ್ಯಾಯೇ ಪರಿತಾನ್ ರುದ್ರಾಣೀಸಹಚರಾನ್ ಭಜೇ ರುದ್ರಾನ್ .. 60..  
 ಪವಮಾನಸಂಖ್ಯಯೋಜನದೂರೇ ಬಾಲತೃಣೈಚಕಸ್ತಸ್ಯ .  
 ನಾಲೋ ಮರಕತರಚಿತಃ ಸಂಪದಮಚಲಾಂ ಶ್ರಿಯಂ ಚ ಪುಷ್ಪಾತು .. 61..  
 ಆವೃತಿ ಯುಗ್ಮಾಂತರತೋ ಹರಿತಮಣೀ-ನಿವಹಮೇಚಕೇ ದೇಶೇ .  
 ಹಾಟಕ-ತಾಲೀ-ವಿಪಿನಂ ಹಾಲಾಘಟಘಟಿತ-ವಿಟಪಮಾಕಲಯೇ .. 62..  
 ತತ್ತ್ವೈವ ಮಂತ್ರಿಣೀಗೃಹಪರಿಣಾಹಂ ತರಲಕೇತನಂ ಸದನಂ .  
 ಮರಕತಸೌಧಮನೋಜ್ಞಂ ದದ್ಯಾದಾಯೂಷಿ ದಂಡನಾಥಾಯಾಃ .. 63..  
 ಸದನೇ ತವ ಹರಿನ್ಮಣಿಸಂಘಟಿತೇ ಮಂಡಪೇ ಶತಸ್ತಂಭೇ .  
 ಕಾರ್ತೃಸ್ವರಮಯಪೀಲೇ ಕನಕಮಯಾಂಬುರುಹಕರ್ಣಿಕಾಮಧ್ಯೇ .. 64..  
 ಬಿಂದುತ್ರಿಕೋಣವರ್ತುಲಷಡಸ್ರವೃತ್ತದ್ವಯಾನ್ವಿತೇ ಚಕ್ರೇ .  
 ಸಂಚಾರಿಣೇ ದಶೋತ್ತರಶತಾರ್ಣ-ಮನುರಾಜಕಮಲಕಲಹಂಸೀ .. 65..  
 ಕೋಲವದನಾ ಕುಶೇಶಯನಯನಾ ಕೋಕಾರಿಮಂಡಿತಶಿಖಂಡಾ .  
 ಸಂತಪ್ತಕಾಂಚನಾಭಾ ಸಂಧ್ಯಾರುಣ-ಚೇಲ-ಸಂವೃತ-ನಿತಂಬಾ .. 66..  
 ಹಲಮುಸಲಶಂಖಚಕ್ರಾಂಕುಶಪಾಶಾಭಯವರಸ್ಪುರಿತಹಸ್ತಾ .  
 ಕೂಲಂಕಷಾನುಕಂಪಾ ಕುಂಕುಮಜಂಬಾಲಿತಸ್ತನಾಭೋಗಾ .. 67..  
 ಧೂರ್ತಾನಾಮತಿದೂರಾವಾರ್ತಾಶೇಷಾವಲಗ್ನಕಮನೀಯಾ .  
 ಆರ್ತಾಲೀಶುಭದಾತ್ರಿ ವಾರ್ತಾಲೀ ಭವತು ವಾಂಛಿತಾರ್ಥಾಯ .. 68..  
 ತನ್ಯಾಃ ಪರಿತೋ ದೇವೀಃ ಸ್ವಪ್ನೇಶ್ಯುನ್ಮತ್ತಭೈರವೀಮುಖ್ಯಾಃ .  
 ಪ್ರಣಮತ ಜಂಭಿನ್ಯಾದ್ಯಾಃ ಭೈರವವರ್ಗಾಂಶ್ಚ ಹೇತುಕಪ್ರಮುಖಾನ್ .. 69..

ಪೂರ್ವೋಕ್ತಸಂಖ್ಯಯೋಜನದೂರೇ ಪೂಯಾಂಶುಪಾಟಲಸ್ತಸ್ಯ .  
 ವಿದ್ರಾವಯತು ಮದಾರ್ತಿಂ ವಿದ್ರುಮಸಾಲೋ ವಿಶಂಕಟದ್ವಾರಃ .. 70..  
 ಆವರಣಯೋರ್ಮಹರ್ನಿಶಮಂತರಭೂಮೌ ಪ್ರಕಾಶಶಾಲಿನ್ಯಾಂ .  
 ಆಸೀನಮಂಬುಜಾಸನಮಭಿನವಸಿಂದೂರಗೌರಮಹಮೀಡೇ .. 71..  
 ವರಣಸ್ಯ ತಸ್ಯ ಮಾರುತಯೋಜನತೋ ವಿಪುಲಗೋಪುರದ್ವಾರಃ .  
 ಸಾಲೋ ನಾನಾರತ್ನೈಃ ಸಂಘಟಿತಾಂಗಃ ಕೃಷೀಷ್ಟ ಮದಭೀಷ್ಟಂ .. 72..  
 ಅಂತರಕಕ್ಷ್ಯಾಮನಯೋರವಿರಲಶೋಭಾಪಿಚಂಡಿಲೋದ್ದೇಶಾಂ .  
 ಮಾಣಿಖ್ಯಮಂಡಪಾಖ್ಯಾಂ ಮಹತೀಮಧಿಹೃದಯಮನಿಶಮಾಕಲಯೇ .. 73..  
 ತತ್ರ ಸ್ಥಿಥಂ ಪ್ರಸನ್ನಂ ತರುಣತಮಾಲಪ್ರವಾಲಕಿರಣಾಭಂ .  
 ಕರ್ಣಾವಲಂಬಿಕುಂಡಲಕಂದಲಿತಾಭೀಶುಕವಚಿತಕಪೋಲಂ .. 74..  
 ಶೋಣಾಧರಂ ಶುಚಿಸ್ಮಿತಮೇಣಾಂಕವದನಮೇಧಮಾನಕೃಪಂ .  
 ಮುಗ್ಧೈಃ ಣಮದವಿಶೇಷಕಮುದ್ರಿತನಿಟಿಲೇಂದುರೇಖಿಕಾ ರುಚಿರಂ .. 75..  
 ನಾಲೀಕದಲಸಹೋದರನಯನಾಂಚಲಘಟಿತಮನಸಿಜಾಕೂತಂ .  
 ಕಮಲಾಕಠಿಣಪಯೋಧರಕಸ್ತೂರೀ-ಧುಸ್ಯಣಪಂಕಿಲೋರಸ್ಯಂ .. 76..  
 ಚಾಂಪೇಯಗಂಧಿಕೈಶ್ಯಂ ಶಂಪಾಸಬ್ರಹ್ಮಚಾರಿಕೌಶೇಯಂ .  
 ಶ್ರೀವತ್ಸಕೌಸ್ತುಭಧರಂ ಶ್ರಿತಜನರಕ್ಷಾಧುರೀಣಚರಣಾಬ್ಜಂ .. 77..  
 ಕಂಬುಸುದರ್ಶನವಿಲಸತ್-ಕರಪದ್ಮಂ ಕಂಠಲೋಲವನಮಾಲಂ .  
 ಮುಚುಕುಂದಮೋಕ್ಷಫಲದಂ ಮುಕುಂದಮಾನಂದಕಂದಮವಲಂಬೀ .. 78..  
 ತದ್ವರಣೋತ್ತರಭಾಗೇ ತಾರಾಪತಿ-ಬಿಂಬಚುಂಬಿನಿಜಶೃಂಗಃ .  
 ವಿವಿಧಮಣೀ-ಗಣಘಟಿತೋ ವಿತರತು ಸಾಲೋ ವಿನಿರ್ಮಲಾಂ ಧಿಷಣಾಂ .. 79..  
 ಪ್ರಾಕಾರದ್ವಿತಯಾಂತರಕಕ್ಷ್ಯಾಂ ಪೃಥುರತ್ನನಿಕರ-ಸಂಕೀರ್ಣಾಂ .  
 ನಮತ ಸಹಸ್ರಸ್ತಂಭಕಮಂಡಪನಾಮ್ನಾತಿವಿಶ್ರುತಾಂ ಭುವನೇ .. 80..  
 ಪ್ರಣುಮಸ್ತತ್ರ ಭವಾನೀಸಹಚರಮೀಶಾನಮಿಂದುಖಂಡಧರಂ .  
 ಶೃಂಗಾರನಾಯಿಕಾಮನುಶೀಲನಭಾಜೋಽಪಿ ಭೃಂಗಿನಂದಿಮುಖಾನ್ .. 81..  
 ತಸ್ಯೈಃ ಣವಾಹಯೋಜನದೂರೇ ವಂದೇ ಮನೋಮಯಂ ವಪ್ರಂ .  
 ಅಂಕೂರನ್ಮಣಿಕಿರಣಾಮಂತರಕಕ್ಷ್ಯಾಂ ಚ ನಿರ್ಮಲಾಮನಯೋಃ .. 82..  
 ತತ್ಕೈವಾಮೃತವಾಪೀಂ ತರಲತರಂಗಾವಲೀಡತಟಯುಗ್ಮಾಂ .  
 ಮುಕ್ತಾಮಯ-ಕಲಹಂಸೀ-ಮುದ್ರಿತ-ಕನಕಾರವಿಂದಸಂದೋಹಾಂ .. 83..  
 ಶಕ್ರೋಪಲಮಯಭೃಂಗೀಸಂಗೀತೋನ್ಮೇಷಘೋಷಿತದಿಗಂತಾಂ .  
 ಕಾಂಚನಮಯಾಂಗವಿಲಸತ್ಕಾರಂಡವಷಂಡ-ತಾಂಡವಮನೋಜ್ಞಾಂ .. 84..  
 ಕುರುವಿಂದಾತ್ಮ-ಕಹಲ್ಗಕ-ಕೋರಕ-ಸುಷಮಾ-ಸಮೂಹ-ಪಾಟಲಿತಾಂ .  
 ಕಲಯೇ ಸುಧಾಸ್ವರೂಪಾಂ ಕಂದಲಿತಾಮಂದಕೈರವಾಮೋದಾಂ .. 85..

ತದ್ವಾಪಿಕಾಂತರಾಲೇ ತರಲೇ ಮಣಿಪೋತಸೀಮ್ನಿ ವಿಹರಂತೀಂ .  
 ಸಿಂದೂರ-ಪಾಟಲಾಂಗೀಂ ಸಿತಕಿರಣಾಂಕೂರಕಲ್ಪಿತವತಂಸಾಂ .. 86..  
 ಪರ್ವೇಂದುಬಿಂಬವದನಾಂ ಪಲ್ಲವಶೋಣಾಧರಸ್ಫುರಿತಹಾಸಾಂ .  
 ಕುಟಿಲಕವರೀಂ ಕುರಂಗೀಶಿಶುನಯನಾಂ ಕುಂಡಲಸ್ಫುರಿತಗಂಡಾಂ .. 87..  
 ನಿಕಟಸ್ಥಪೋತನಿಲಯಾಃ ಶಕ್ತೀಃ ಶಯವಿದ್ಯುತಹೇಮಶೃಂಗಜಲೈಃ .  
 ಪರಿಷಿಂಚಂತೀಂ ಪರಿತಸ್ತಾರಾಂ ತಾರುಣ್ಯಗರ್ವಿತಾಂ ವಂದೇ .. 88..  
 ಪ್ರಾಗುಕ್ತಸಂಖ್ಯಯೋಜನದೂರೇ ಪ್ರಣಮಾಮಿ ಬುದ್ಧಿಮಯಸಾಲಂ .  
 ಅನಯೋರಂತರಕಕ್ಷ್ಯಾಮಷ್ಟಾಪದಪುಷ್ಟಮೇದಿನೀಂ ರುಚಿರಾಂ .. 89..  
 ಕಾದಂಬರೀನಿಧಾನಾಂ ಕಲಯಾಮ್ಯಾನಂದವಾಪಿಕಾಂ ತಸ್ಯಾಂ .  
 ಶೋಣಾಶ್ಮನಿವಹನಿರ್ಮಿತಸೋಪಾನಶ್ರೇಣಿಶೋಭಮಾನತಟೀಂ .. 90..  
 ಮಾಣಿಕ್ಯತರಣಿನಿಲಯಾಂ ಮಧ್ಯೇ ತಸ್ಯಾ ಮದಾರುಣಕಪೋಲಾಂ .  
 ಅಮೃತೇಶೀತ್ಯಭಿಧಾನಾಮಂತಃ ಕಲಯಾಮಿ ವಾರುಣೀಂ ದೇವೀಂ .. 91..  
 ಸೌವರ್ಣಕೇನಿಪಾತನಹಸ್ಯಾಃ ಸೌಂದರ್ಯಗರ್ವಿತಾ ದೇವ್ಯಃ .  
 ತತ್ಪುರತಃ ಸ್ಥಿತಿಭಾಜೋ ವಿತರಂತ್ವಸ್ಯಾಕಮಾಯುಷೋ ವೃದ್ಧಿಂ .. 92..  
 ತಸ್ಯ ಪೃಷದಶ್ವಯೋಜನದೂರೇಽಹಂಕಾರಸಾಲಮತಿತುಂಗಂ .  
 ವಂದೇ ತಯೋಶ್ಚ ಮಧ್ಯೇ ಕಕ್ಷ್ಯಾಂ ವಲಮಾನಮಲಯಪವಮಾನಾಂ .. 93..  
 ವಿನುಮೋ ವಿಮರ್ಶವಾಪೀಂ ಸೌಷುಮ್ಮಸುಧಾಸ್ವರೂಪಿಣೀಂ ತತ್ರ .  
 ವೇಲಾತಿಲಂಘ್ಯವೀಚೀಕೋಲಾಹಲಭರಿತಕೂಲವನವಾಟೀಂ .. 94..  
 ತತ್ತ್ಯೇವ ಸಲಿಲಮಧ್ಯೇ ತಾಪಿಂಭದಲಪ್ರಪಂಚಸುಷಮಾಭಾಂ .  
 ಶ್ಯಾಮಲಕಂಚುಕಲಸಿತಾಂ ಶ್ಯಾಮಾ-ವಿಟಬಿಂಬಡಂಬರಹರಾಸ್ಯಾಂ .. 95..  
 ಆಭುಗ್ನಮಸೃಣಚಿಲ್ಲಿಹಸಿತಾಯುಗ್ಮಶರಕಾರ್ಮುಕವಿಲಾಸಾಂ .  
 ಮಂದಸ್ಮಿತಾಂಚಿತಮುಖೀಂ ಮಣಿಮಯತಾಟಂಕಮಂಡಿತಕಪೋಲಾಂ .. 96..  
 ಕುರುವಿಂದತರಣಿನಿಲಯಾಂ ಕುಲಾಚಲಸ್ವರ್ಧಿಕುಚನಮನ್ಮಧ್ಯಾಂ .  
 ಕುಂಕುಮವಿಲಿಪ್ತಗಾತ್ರೀಂ ಕುರುಕುಲ್ಲಾಂ ಮನಸಿ ಕುರ್ಮಹೇ ಸತತಂ .. 97..  
 ತತ್ಸಾಲೋತ್ತರಭಾಗೇ ಭಾನುಮಯಂ ವಪ್ರಮಾಶ್ರಯೇ ದೀಪ್ತಂ .  
 ಮಧ್ಯಂ ಚ ವಿಪುಲಮನಯೋರ್ಮನೈ ವಿಶ್ರಾಂತಮಾತಪೋರದ್ಗಾರಂ .. 98..  
 ತತ್ರ ಕುರುವಿಂದಪೀಠೇ ತಾಮರಸೇ ಕನಕಕರ್ಣಿಕಾಘಟಿತೇ .  
 ಆಸೀನಮರುಣವಾಸಸಮಮ್ಲಾನಪ್ರಸವಮಾಲಿಕಾಭರಣಂ .. 99..  
 ಚಕ್ಷುಷ್ಯತೀಪ್ರಕಾಶನಶಕ್ತಿಚ್ಛಾಯಾ-ಸಮಾರಚಿತಕೇಲಿಂ .  
 ಮಾಣಿಕ್ಯಮುಕುಟರಮ್ಯಂ ಮನ್ಯೇ ಮಾರ್ತಾಂಡಭೈರವಂ ಹೃದಯೇ .. 100..  
 ಇಂದುಮಯಸಾಲಮೀಡೇ ತಸ್ಮೋತ್ತರತಸ್ತುಷಾರಗಿರಿಗೌರಂ .  
 ಅತ್ಯಂತಶಿಶಿರಮಾರುತಮನಯೋರ್ಮಧ್ಯಂ ಚ ಚಂದ್ರಿಕೋದ್ಗಾರಂ .. 101..

ತತ್ರ ಪ್ರಕಾಶಮಾನಂ ತಾರಾನಿಕರೈಶ್ಚ (ಸರ್ವತಸ್ತೇವ್ಯಂ ) ಪರಿಷ್ಕೃತೋದ್ದೇಶಂ .  
 ಅಮೃತಮಯಕಾಂತಿಕಂದಲಮಂತಃ ಕಲಯಾಮಿ ಕುಂದಸಿತಮಿಂದುಂ .. 102..  
 ಶೃಂಗಾರಸಾಲಮೀಡೇ ಶೃಂಗೋಲ್ಲಸಿತಂ ತದುತ್ತರೇ ಭಾಗೇ .  
 ಮಧ್ಯಸ್ಥಲೇ ತಯೋರಪಿ ಮಹಿತಾಂ ಶೃಂಗಾರಪೂರ್ವಿಕಾಂ ಪರಿಖಾಂ .. 103..  
 ತತ್ರ ಮಣಿನೌಸ್ಥಿತಾಭಿನ್ನಪನೀಯಾರಚಿತಶೃಂಗಹಸ್ತಾಭಿಃ .  
 ಶೃಂಗಾರದೇವತಾಭಿಃ ಸಹಿತಂ ಪರಿಖಾಧಿಪಂ ಭಜೇ ಮದನಂ .. 104..  
 ಶೃಂಗಾರವರಣವರ್ಯಸ್ಯೋತ್ತರತಃ ಸಕಲವಿಬುಧಸಂಸೇವ್ಯಂ .  
 ಚಿಂತಾಮಣಿಗಣರಚಿತಂ ಚಿಂತಾಂ ದೂರಿಕರೋತು ಮೇ ಸದನಂ .. 105..  
 ಮಣಿಸದನ ಸಾಲಯೋರಧಿಮಧ್ಯಂ ದಶತಾಲಭೂಮಿರುಹದೀರ್ಘೈಃ .  
 ಪರ್ಣೈಃ ಸುವರ್ಣವರ್ಣೈರ್ಯುಕ್ತಾಂ ಕಾಂಡೈಶ್ಚ ಯೋಜನೋತ್ತುಂಗೈಃ .. 106..  
 ಮೃದುಲೈಸ್ತಾಲೀಪಂಚಕಮಾನೈರ್ಮಿಲಿತಾಂ ಚ ಕೇಸರಕದಂಬೈಃ .  
 ಸಂತತಗಲಿತಮರಂದಸ್ತೋತೋನಿಯನ್ಮಿಲಿಂದಸಂದೋಹಾಂ .. 107..  
 ಪಾಟೀರಪವನಬಾಲಕಧಾಟೀನಿಯತ್ಪರಾಗಪಿಂಜರಿತಾಂ .  
 ಕಲಹಂಸೀಕುಲಕಲಕೂಲಂಕಷನಿನದನಿಚಯಕಮನೀಯಾಂ .. 108..  
 ಪದ್ಮಾಟವೀಂ ಭಜಾಮಃ ಪರಿಮಲಕಲ್ಲೋಲಪಕ್ಷ್ಮಲೋಪಾಂತಾಂ .  
 ದೇವ್ಯರ್ಘ್ಯಪಾತ್ರಧಾರೀ ತಸ್ಯಾಃ ಪೂರ್ವದಿಶಿ ದಶಕಲಾಯುಕ್ತಃ .  
 ವಲಯಿತಮೂರ್ತಿರ್ಭಗವಾನ್ ವಹ್ನಿಃ ಕೋಶೋನ್ನತಶ್ಚಿರಂ ಪಾಯಾತ್ .. 109..  
 ತತ್ರಾಧಾರೇ ದೇವ್ಯಾಃ ಪಾತ್ರೀರೂಪಃ ಪ್ರಭಾಕರಃ ಶ್ರೀಮಾನ್ .  
 ದ್ವಾದಶಕಲಾಸಮೇತೋ ಧ್ವಾಂತಂ ಮಮ ಬಹುಲಮಾಂತರಂ ಭಿಂದ್ಯಾತ್ .. 110..  
 ತಸ್ಮಿನ್ ದಿನೇಶಪಾತ್ರೇ ತರಂಗಿತಾಮೋದಮಮೃತಮಯಮರ್ಘ್ಯಂ .  
 ಚಂದ್ರಕಲಾತ್ಮಕಮಮೃತಂ ಸಾಂದ್ರೀಕುರ್ಯಾದಮಂದಮಾನಂದಂ .. 111..  
 ಅಮೃತೇ ತಸ್ಮಿನ್ನಭಿತೋ ವಿಹರಂತ್ಯೋ ವಿವಿಧತರಣಿಭಾಜಃ .  
 ಷೋಡಶಕಲಾಃ ಸುಧಾಂಶೋಃ ಶೋಕಾದುತ್ತಾರಯಂತು ಮಾಮನಿಶಂ .. 112..  
 ತತ್ತ್ವೈವ ವಿಹೃತಿಭಾಜೋ ಧಾತೃಮುಖಾನಾಂ ಚ ಕಾರಣೇಶಾನಾಂ .  
 ಸೃಷ್ಟ್ಯಾದಿರೂಪಿಕಾಸ್ತಾಃ ಶಮಯಂತ್ವಖಿಲಾಃ ಕಲಾಶ್ಚ ಸಂತಾಪಂ .. 113..  
 ಕೀನಾಶವರುಣಕಿನ್ನರರಾಜದಿಗಂತೇಷು ರತ್ನಗೇಹಸ್ಯ .  
 ಕಲಯಾಮಿ ತಾನ್ಯಜಸ್ತಂ ಕಲಯಂತ್ವಾಯುಷ್ಯಮರ್ಘ್ಯಪಾತ್ರಾಣಿ .. 114..  
 ಪಾತ್ರಸ್ಥಲಸ್ಯ ಪುರತಃ ಪದ್ಮಾರಮಣವಿಧಿಪಾರ್ವತೀಶಾನಾಂ .  
 ಭವನಾನಿ ಶರ್ಮಣೇ ನೋ ಭವಂತು ಭಾಸಾ ಪ್ರದೀಪಿತಜಗಂತಿ .. 115..  
 ಸದನಸ್ಯಾನಲಕೋಣೇ ಸತತಂ ಪ್ರಣಮಾಮಿ ಕುಂಡಮಾಗ್ನೇಯಂ .  
 ತತ್ರ ಸ್ಥಿತಂ ಚ ವಹ್ನಿಂ ತರಲಶಿಖಾಜಟಿಲಮಂಬಿಕಾಜನಕಂ .. 116..  
 ತಸ್ಯಾಸುರದಿಶಿ ತಾದೃಶರತ್ನಪರಿಸ್ಪುರಿತಪರ್ವನವಕಾಡ್ಯಂ .

ಚಕ್ರಾತ್ಮಕಂ ಶತಾಂಗಂ ಶತಯೋಜನಮುನ್ನತಂ ಭಜೇ ದಿವ್ಯಂ .. 117..  
 ತತ್ರೈವ ದಿಶಿ ನಿಷಣ್ಣಂ ತಪನೀಯದ್ವಜಪರಂಪರಾಶ್ಲಿಷ್ಠಂ .  
 ರಥಮಪರಂ ಚ ಭವಾನ್ಯಾ ರಚಯಾಮೋ ಮನಸಿ ರತ್ನಮಯಚೂಡಂ .. 118..  
 ಭವನಸ್ಯ ವಾಯುಭಾಗೇ ಪರಿಷ್ಕೃತೋ ವಿವಿಧವೈಜಯಂತೀಭಿಃ .  
 ರಚಯತು ಮುದಂ ರಥೇಂದ್ರಃ ಸಚಿವೇಶಾನ್ಯಾಃ ಸಮಸ್ತವಂದ್ಯಾಯಾಃ .. 119..  
 ಕುಮೋಽಧಿಹೃದಯಮನಿಶಂ ಕ್ರೋಡಾನ್ಯಾಯಾಃ ಶತಾಂಕಮೂರ್ಧನ್ಯಂ .  
 ರುದ್ರದಿಶಿ ರತ್ನಧಾಮ್ನೋ ರುಚಿರಶಲಾಕಾ ಪ್ರಪಂಚಕಂಚುಕಿತಂ .. 120..  
 ಪರಿತೋ ದೇವೀಧಾಮ್ನಃ ಪ್ರಣೀತವಾಸಾ ಮನುಸ್ವರೂಪಿಣ್ಯಃ .  
 ಕುರ್ವಂತು ರಶ್ಮಿಮಾಲಾಕೃತಯಃ ಕುಶಲಾನಿ ದೇವತಾ ನಿಖಿಲಾಃ .. 121..  
 ಪ್ರಾಗ್ಧ್ವಾ ರಸ್ಯ ಭವಾನೀಧಾಮ್ನಃ ಪಾರ್ಶ್ವದ್ವಯಾರಚಿತವಾಸೇ .  
 ಮಾತಂಗೀ ಕಿಟಿಮುಖ್ಯೋ ಮಣಿಸದನೇ ಮನಸಿ ಭಾವಯಾಮಿ ಚಿರಂ .. 122..  
 ಯೋಜನಯುಗಲಾಭೋಗಾ ತತ್ಕೋಶಪರಿಣಾಹಯೈವ ಭಿತ್ತ್ವಾ ಚ .  
 ಚಿಂತಾಮಣಿಗೃಹ-ಭೂಮಿಜೀರ್ಯಾದಾಮ್ನಾಯಮಯಚತುರ್ಧ್ವಾರಾ .. 123..  
 ದ್ವಾರೇ ದ್ವಾರೇ ಧಾಮ್ನಃ ಪಿಂಡೀಭೂತಾ ನವೀನಬಿಂಬಾಭಾಃ .  
 ವಿಧಧತು ವಿಪುಲಾಂ ಕೀರ್ತಿಂ ದಿವ್ಯಾ ಲೌಹಿತೈಸಿದ್ಧೋ ದೇವ್ಯಃ .. 124..  
 ಮಣಿಸದನಸ್ಯಾಂತರತೋ ಮಹನೀಯೇ ರತ್ನವೇದಿಕಾಮಧ್ಯೇ .  
 ಬಿಂದುಮಯಚಕ್ರಮೀಡೇ ಪೀಠಾನಾಮುಪರಿ ವಿರಚಿತಾವಾಸಂ 125..  
 ಚಕ್ರಾಣಾಂ ಸಕಲಾನಾಂ ಪ್ರಥಮಮಧಃ ಸೀಮಫಲಕವಾಸ್ತವ್ಯಾಃ .  
 ಅಣಿಮಾದಿಸಿದ್ಧಯೋ ಮಾಮವಂತು ದೇವೀ ಪ್ರಭಾಸ್ವರೂಪಿಣ್ಯಃ .. 126..  
 ಅಣಿಮಾದಿಸಿದ್ಧಿಫಲಕಸ್ಯೋಪರಿಹರಿಣಾಂಕಖಂಡಕೃತಚೂಡಾಃ .  
 ಭದ್ರಂ ಪಕ್ಷ್ಮಲಯಂತು ಬ್ರಾಹ್ಮೀಪ್ರಮುಖಾಯ ಮಾತರೋಽಸ್ಮಾಕಂ .. 127..  
 ತಸ್ಯೋಪರಿ ಮಣಿಫಲಕೇ ತಾರುಣ್ಯೋತ್ತುಂಗಪೀನಕುಚಭಾರಾಃ .  
 ಸಂಕ್ಷೋಭಿಣೀಪ್ರಧಾನಾ ಭ್ರಾಂತಿಂ ವಿದ್ರಾವಯಂತು ದಶಮುದ್ರಾಃ .. 128..  
 ಫಲಕತ್ರಯಸ್ವರೂಪೇ ಪೃಥುಲೇ ತೈಲೋಕ್ಯಮೋಹನೇ ಚಕ್ರೇ .  
 ದೀವ್ಯಂತು ಪ್ರಕಟಾಖ್ಯಾಸ್ತಾಸಾಂ ಕರ್ತ್ರೀಂ ಚ ಭಗವತೀ ತ್ರಿಪುರಾ .. 129..  
 ತದುಪರಿ ವಿಪುಲೇ ಧಿಷ್ಟ್ಯೇ ತರಲದೃಶಸ್ತರುಣಕೋಕನದಭಾಸಃ .  
 ಕಾಮಾಕರ್ಷಿಣ್ಯಾದ್ಯಾಃ ಕಲಯೇ ದೇವೀಃ ಕಲಾಧರಶಿಖಂಡಾಃ .. 130..  
 ಸರ್ವಾಶಾಪರಿಪೂರಕಚಕ್ರೇಽಸ್ಮಿನ್ ಗುಪ್ತಯೋಗಿನೀ ಸೇವ್ಯಾಃ .  
 ತ್ರಿಪುರೇಶೀ ಮಮ ದುರಿತಂ ತುದ್ಯಾತ್ ಕಂತಾವಲಂಬಿಮಣಿಹಾರಾ .. 131..  
 ತಸ್ಯೋಪರಿ ಮಣಿಪೀಠೇ ತಾಮ್ರಾಂಭೋರುಹದಲಪ್ರಭಾಶೋಣಾಃ .  
 ಧ್ಯಾಯಾಮ್ಯನಂಗಕುಸುಮಾಪ್ರಮುಖಾ ದೇವೀಶ್ಚ ವಿಧೃತಕೂರ್ಪಾಸಾಃ .. 132..

ಸಂಕ್ಷೋಭಕಾರಕೇಽಸ್ಮಿಂಶ್ಚಕ್ರೇ ಶ್ರೀತ್ರಿಪುರಸುಂದರೀ ಸಾಕ್ಷಾತ್ .  
 ಗೋಪ್ತೀ ಗುಪ್ತರಾಖ್ಯಾಃ ಗೋಪಾಯತುಮಾಂ ಕೃಪಾದ್ರ್ಯಯಾ ದೃಷ್ಟ್ಯಾ .. 133..  
 ಸಂಕ್ಷೋಭಿಣೀಪ್ರಧಾನಾಃ ಶಕ್ತಿಸ್ತಸ್ಯೋರ್ಧ್ವವಲಯಕೃತವಾಸಾಃ .  
 ಆಲೋಲನೀಲವೇಣೀರಂತಃ ಕಲಯಾಮಿ ಯೌವನೋನ್ಮತ್ತಾಃ .. 134..  
 ಸೌಭಾಗ್ಯದಾಯಕೇಽಸ್ಮಿಂಶ್ಚಕ್ರೇಶೀ ತ್ರಿಪುರವಾಸಿನೀ ಜೀಯಾತ್ .  
 ಶಕ್ತೀಶ್ಚ ಸಂಪ್ರದಾಯಾಭಿಧಾಃ ಸಮಸ್ತಾಃ ಪ್ರಮೋದಯಂತ್ವನಿಶಂ .. 135..  
 ಮಣಿಪೀಠೋಪರಿ ತಾಸಾಂ ಮಹತಿ ಚತುರ್ಹಸ್ತವಿಸ್ತೃತೇ ವಲಯೇ .  
 ಸಂತತವಿರಚಿತವಾಸಾಃ ಶಕ್ತೀಃ ಕಲಯಾಮಿ ಸರ್ವಸಿದ್ಧಿಮುಖಾಃ .. 136..  
 ಸರ್ವಾರ್ಥಸಾಧಕಾಖ್ಯೇ ಚಕ್ರೇಽಮುಷ್ಮಿನ್ ಸಮಸ್ತಫಲದಾತ್ರೀ .  
 ತ್ರಿಪುರಾ ಶ್ರೀರ್ಮಮ ಕುಶಲಂ ದಿಶತಾದುತ್ತೀರ್ಣಯೋಗಿನೀಸೇವ್ಯಾ .. 137..  
 ತಾಸಾಂ ನಿಲಯಸ್ಯೋಪರಿ ಧಿಷ್ಟ್ಯೇ ಕೌಸುಂಭಕಂಚುಕಮನೋಜ್ಞಾಃ .  
 ಸರ್ವಜ್ಞಾದ್ಯಾ ದೇವ್ಯಃ ಸಕಲಾಃ ಸಂಪಾದಯಂತು ಮಮ ಕೀರ್ತಿಂ .. 138..  
 ಚಕ್ರೇ ಸಮಸ್ತರಕ್ಷಾಕರನಾಮ್ನ್ಯಸ್ಮಿನ್ನಮಸ್ತಜನಸೇವ್ಯಾಂ .  
 ಮನಸಿ ನಿಗರ್ಭಾಸಹಿತಾಂ ಮನ್ಯೇ ತ್ರಿಪುರಮಾಲಿನೀ ದೇವೀಂ .. 139..  
 ಸರ್ವಜ್ಞಾಸದನಸ್ಯೋಪರಿ ಚಕ್ರೇ ವಿಪುಲೇ ಸಮಾಕಲಿತಗೇಹಾಃ .  
 ವಂದೇ ವಶಿನೀಮುಖ್ಯಾಃ ಶಕ್ತೀಃ ಸಿಂದೂರರೇಣುಶೋಣರುಚಃ .. 140..  
 ಶ್ರೀಸರ್ವರೋಗಹಾರಿಣಿಚಕ್ರೇಽಸ್ಮಿಂತ್ರಿಪುರಪೂರ್ವಿಕಾಂ ಸಿದ್ಧಾಂ .  
 ವಂದೇ ರಹಸ್ಯನಾಮ್ನಾ ವೇದ್ಯಾಭಿಃ ಶಕ್ತಿಭಿಃ ಸದಾ ಸೇವ್ಯಾಂ .. 141..  
 ವಶಿನೀಗೃಹೋಪರಿಷ್ಟಾದ್ ವಿಂಶತಿಹಸ್ತೋನ್ನತೇ ಮಹಾಪೀಠೇ .  
 ಶಮಯಂತು ಶತ್ರುವೃಂದಂ ಶಸ್ತ್ರಾಣ್ಯಸ್ತ್ರಾಣಿ ಚಾದಿದಂಪತ್ನೋಃ .. 142..  
 ಶಸ್ತ್ರಸದನೋಪರಿಷ್ಟಾ ವಲಯೇ ವಲವೈರಿರತ್ನಸಂಘಟಿತೇ .  
 ಕಾಮೇಶ್ವರೀಪ್ರಧಾನಾಃ ಕಲಯೇ ದೇವೀಃ ಸಮಸ್ತಜನವಂದ್ಯಾಃ .. 143..  
 ಚಕ್ರೇಽತ್ರ ಸರ್ವಸಿದ್ಧಿಪ್ರದನಾಮನಿ ಸರ್ವಫಲದಾತ್ರೀ .  
 ತ್ರಿಪುರಾಂಬಾವತು ಸತತಂ ಪರಾಪರರಹಸ್ಯಯೋಗಿನೀಸೇವ್ಯಾ .. 144..  
 ಕಾಮೇಶ್ವರೀಗೃಹೋಪರಿವಲಯೇ ವಿವಿಧಮನುಸಂಪ್ರದಾಯಜ್ಞಾಃ .  
 ಚತ್ವಾರೋ ಯುಗನಾಥಾ ಜಯಂತು ಮಿತ್ರೇಶಪೂರ್ವಕಾ ಗುರವಃ .. 145..  
 ನಾಥಭವನೋಪರಿಷ್ಟಾನ್ನಾನಾರತ್ನಚಯಮೇದುರೇ ಪೀಠೇ .  
 ಕಾಮೇಶ್ಯಾದ್ಯಾ ನಿತ್ಯಾಃಕಲಯಂತು ಮುದಂ ತಿಥಿಸ್ವರೂಪಿಣ್ಯಃ .. 146..  
 ನಿತ್ಯಾಸದನಸ್ಯೋಪರಿ ನಿರ್ಮಲಮಣಿನಿವಹವಿರಚಿತೇ ಧಿಷ್ಟ್ಯೇ .  
 ಕುಶಲಂ ಷಡಂಗದೇವ್ಯಃ ಕಲಯಂತ್ವಸ್ತಾಕಮುತ್ತರಲನೇತ್ರಾಃ .. 147..  
 ಸದನಸ್ಯೋಪರಿ ತಾಸಾಂ ಸರ್ವಾನಂದಮಯನಾಮಕೇ ಬಿಂದೌ .  
 ಪಂಚಬ್ರಹ್ಮಾಕಾರಾಂ ಮಂಚಂ ಪ್ರಣಮಾಮಿ ಮಣಿಗಣಾಕೀರ್ಣಂ .. 148..

ಪರಿತೋ ಮಣಿಮಂಚಸ್ಯ ಪ್ರಲಂಬಮಾನಾ ನಿಯಂತ್ರಿತಾ ಪಾಶೈಃ .  
 ಮಾಯಾಮಯೀ ಯವನಿಕಾ ಮಮ ದುರಿತಂ ಹರತು ಮೇಚಕಚ್ಛಾಯಾ .. 149..  
 ಮಂಚಸ್ಯೋಪರಿ ಲಂಬನ್ಮದನೀಪುನ್ನಾಗಮಾಲಿಕಾಭರಿತಂ .  
 ಹರಿಗೋಪಮಯವಿತಾನಂ ಹರತಾದಾಲಸ್ಯಮನಿಶಮಸ್ತುಕಂ .. 150..  
 ಪರ್ಯಂಕಸ್ಯ ಭಜಾಮಃ ಪಾದಾನ್ವಿಂಬಾಂಬುದೇಂದುಹೇಮರುಚಃ .  
 ಅಜಹರಿರುದ್ರೇಶಮಯಾನನಲಾಸುರಮಾರುತೇಶಕೋಣಸ್ಥಾನ್ .. 151..  
 ಫಲಕಂ ಸದಾಶಿವಮಯಂ ಪ್ರಣೌಮಿ ಸಿಂದೂರರೇಣುಕಿರಣಾಭಂ .  
 ಆರಭ್ಯಾಂಗೇಶೀನಾಂ ಸದನಾತ್ಮಲಿತಂ ಚ ರತ್ನಸೋಪಾನಂ .. 152..  
 ಪಟ್ಟೋಪಧಾನಗಂಡಕಚತುಷ್ಟಯಸ್ಪುರಿತಪಾಟಲಾಸ್ತರಣಂ .  
 ಪರ್ಯಂಕೋಪರಿಘಟಿತಂ ಪಾತು ಚಿರಂ ಹಂಸತೂಲಶಯನಂ ನಃ .. 153..  
 ತಸ್ಯೋಪರಿ ನಿವಸಂತಂ ತಾರುಣ್ಯಶ್ರೀನಿಷೇವಿತಂ ಸತತಂ .  
 ಆವೃಂತ್ಪುಲ್ಲಹಲ್ಲಕಮರೀಚಿಕಾಪುಂಜಮಂಜುಲಚ್ಚಾಯಂ .. 154..  
 ಸಿಂದೂರಶೋಣವಸನಂ ಶೀತಾಂಶುಸ್ತಬಕಚುಂಬಿತಕಿರೀಟಂ .  
 ಕುಂಕುಮತಿಲಕಮನೋಹರಕುಟಿಲಾಲಿಕಹಸಿತಕುಮುದಬಂಧುಶಿಶುಂ .. 155..  
 ಪೂರ್ಣೇಂದುಬಿಂಬವದನಂ ಪುಲ್ಲಸರೋಜಾತಲೋಚನತ್ರಿತಯಂ .  
 ತರಲಾಪಾಂಗತರಂಗಿತಶಫರಾಂಕನಶಾಸ್ತ್ರಸಂಪ್ರದಾಯಾರ್ಥಂ .. 156..  
 ಮಣಿಮಯಕುಂಡಲಪುಷ್ಯನ್ಮರೀಚಿಕಲ್ಲೋಲಮಾಂಸಲಕಪೋಲಂ .  
 ವಿದ್ರುಮಸಹೋದರಾಧರವಿಸೃಮರಸ್ಮಿತ-ಕಿಶೋರಸಂಚಾರಂ .. 157..  
 ಆಮೋದಿಕುಸುಮಶೇಖರಮಾನೀಲಭ್ರೂಲತಾಯುಗಮನೋಜ್ಞಂ .  
 ವೀಟೀಸೌರಭಂವೀಚೀದ್ವಿಗುಣಿತವಕ್ತ್ರಾರವಿಂದಸೌರಭ್ಯಂ .. 158..  
 ವಾಶಾಂಕುಶೇಕ್ಷುಚಾಪಪ್ರಸವಶರಸ್ಪುರಿತಕೋಮಲಕರಾಬ್ಜಂ .  
 ಕಾಶ್ಮೀರಪಂಕಿಲಾಂಗಂ ಕಾಮೇಶಂ ಮನಸಿ ಕುರ್ಮಹೇ ಸತತಂ .. 159..  
 ತಸ್ಯಾಂಕಭುವಿ ನಿಷಣ್ಣಾಂ ತರುಣಕದಂಬಪ್ರಸೂನಕಿರಣಾಭಾಂ .  
 ಶೀತಾಂಶುಖಂಡಚೂಡಾಂ ಸೀಮಂತನ್ಯಸ್ತನಾಂದ್ರಸಿಂದೂರಾಂ .. 160..  
 ಕುಂಕುಮಲಲಾಮಭಾಸ್ವನ್ನಿಟಿಲಾಂ ಕುಟಿಲತರಚಿಲ್ಲಿಕಾಯುಗಲಾಂ .  
 ನಾಲೀಕತುಲ್ಯನಯನಾಂ ನಾಸಾಂಚಲನಟಿತಮೌಕ್ತಿಕಾಭರಣಾಂ .. 161..  
 ಅಂಕುರಿತಮಂದಹಾಸಮರುಣಾಧರಕಾಂತಿವಿಜಿತಬಿಂಬಾಭಾಂ .  
 ಕಸ್ತೂರೀಮಕರೀಯುತಕಪೋಲಸಂಕ್ರಾಂತಕನಕತಾಟಂಕಾಂ .. 162..  
 ಕರ್ಪೂರಸಾಂದ್ರವೀಟೀಕಬಲಿತ ವದನಾರವಿಂದ ಕಮನೀಯಾಂ .  
 ಕಂಬುಸಹೋದರಕಂಠಪ್ರಲಂಬಮಾನಾಚ್ಚಮೌಕ್ತಿಕಕಲಾಪಾಂ .. 163..  
 ಕಲ್ಹಾರದಾಮಕೋಮಲಭುಜಯುಗಲಸ್ಪುರಿತರತ್ನಕೇಯೂರಾಂ .  
 ಕರಪದ್ಮಮೂಲವಿಲಸತ್ ಕಾಂಚನಮಯಕಟಕವಲಯಸಂದೋಹಾಂ .. 164..

ಪಾಣಿಚತುಷ್ಟಯ ವಿಲಸತ್ ಪಾಶಾಂಕುಶಪುಂಧ್ರಚಾಪಪುಷ್ಪಾಸ್ತ್ರಾಂ .  
ಕೂಲಂಕಷಕುಚಶಿಖರಾಂ ಕುಂಕುಮಕರ್ದಮಿತರತ್ನಕೂರ್ಪಾಸಾಂ .. 165..  
ಅಣುದಾಯಾದವಲಗ್ನಾಮಂಬುದಶೋಭಾಸನಾಭಿ-ರೋಮಲತಾಂ .  
ಮಾಣಿಕೃತ್ಯಖಚಿತಕಾಂಚೀಮರೀಚಿಕಾಕ್ರಾಂತಮಾಂಸಲನಿತಂಬಾಂ .. 166..  
ಕರಭೋರುಕಾಂಡಯುಗಲಾಂ ಜಂಘಾಜಿತಕಾಮಜೈತ್ರತೂಣೀರಾಂ .  
ಪ್ರಪದಪರಿಭೂತಕೂರ್ಮಾಂ ಪಲ್ಲವಸಚ್ಚಾಯಪದಯುಗಮನೋಜ್ಞಾಂ .. 167..  
ಕಮಲಭವಕಂಜಲೋಚನಕಿರೀಟರತ್ನಾಂಶುರಂಜಿತಪದಾಬ್ಜಾಂ .  
ಉನ್ನಸ್ತಕಾನುಕಂಪಾಮುತ್ತರಲಾಪಾಂಗಪೋಷಿತಾನಂಗಾಂ .. 168..  
ಆದಿಮರಸಾವಲಂಬಾಮನಿದಂ ಪ್ರಥಮೋಕ್ತಿವಲ್ಲರೀಕಲಿಕಾಂ .  
ಆಬ್ರಹ್ಮಕೀಟಜನನೀಂ ಅಂತಃ ಕಲಯಾಮಿ ಸುಂದರೀಮನಿಶಂ .. 169..  
ಕಸ್ತು ಕ್ಷಿತೌ ಪಟೀಯಾನ್ವಸ್ತುಸ್ತೋತುಂ ಶಿವಾಂಕವಾನ್ವವ್ಯಂ .  
ಅಸ್ತು ಚಿರಂತನಸುಕೃತ್ಯೈಃ ಪ್ರಸ್ತುತಕಾಮ್ಯಾಯ ತನ್ಮಮ ಪುರಸ್ತಾತ್ .. 170..  
ಪ್ರಭುಸಮ್ಮಿತೋಕ್ತಿಗ್ಮೈಃ ಪರಮಶಿವೋತ್ಸಂಗತುಂಗಪರ್ಯಂಕಂ .  
ತೇಜಃ ಕಿಂಚನ ದಿವ್ಯಂ ಪುರತೋ ಮೇ ಭವತು ಪುಂಧ್ರಕೋದಂಡಂ .. 171..  
ಮಧುರಿಮಭರಿತಶರಾಸಂ ಮಕರಂದಸ್ವಂದಿಮಾರ್ಗಣೋದಾರಂ .  
ಕೈರವಿಣೀವಿಟಚೂಡಂ ಕೈವಲ್ಯಾಯಾಸ್ತು ಕಿಂಚನ ಮಹೋ ನಃ .. 172..  
ಅಕ್ಷುದ್ರಮಿಕ್ಷುಚಾಪಂ ಪರೋಕ್ಷಮವಲಗ್ನಸೀಮ್ನಿ ತ್ರ್ಯಕ್ಷಂ .  
ಕ್ಷಪಯತು ಮೇ ಕ್ಷೇಮೇತರಮುಕ್ಷರಥಪ್ರೇಮಪಕ್ಷ್ಮಲಂ ತೇಜಃ .. 173..  
ಭೃಂಗರುಚಿಸಂಗರಕರಾಪಾಂಗಂ ಶೃಂಗಾರತುಂಗಮರುಣಾಂಗಂ .  
ಮಂಗಲಮಭಂಗುರಂ ಮೇ ಘಟಯತು ಗಂಗಾಧರಾಂಗಸಂಗಿ ಮಹಃ .. 174..  
ಪ್ರಪದಜಿತಕೂರ್ಮಮೂರ್ಮಿಲಕರುಣಂ ಭರ್ಮರುಚಿನಿರ್ಮಥನದೇಹಂ .  
ಶ್ರಿತವರ್ಮ ಮರ್ಮ ಶಂಭೋಃ ಕಿಂಚನ ನರ್ಮ ಮಮ ಶರ್ಮನಿರ್ಮಾತು .. 175..  
ಕಾಲಕುರಲಾಲಿಕಾಲಿಮಕಂದಲವಿಜಿತಾಲಿವಿ ಧೃತಮಣಿವಾಲಿ .  
ಮಿಲತು ಹೃದಿ ಪುಲಿನಜಲಘನಂ ಬಹುಲಿತ ಗಲಗರಲಕೇಲಿ ಕಿಮಪಿ ಮಹಃ .. 176..  
ಕುಂಕುಮತಿಲಕಿತಫಾಲಾ ಕುರುವಿಂದಚ್ಚಾಯಪಾಟಲದುಕೂಲಾ .  
ಕರುಣಾಪಯೋಧಿವೇಲಾ ಕಾಚನ ಚಿತ್ತೇ ಚಕಾಸ್ತು ಮೇ ಲೀಲಾ .. 177..  
ಪುಷ್ಪಂಧಯರುಚಿವೇಣ್ಯಃ ಪುಲಿನಾಭೋಗತ್ರಪಾಕರಶ್ರೇಣ್ಯಃ .  
ಜೀಯಾಸುರಿಕ್ಷುಪಾಣ್ಯಃ ಕಾಶ್ಚನ ಕಾಮಾರಿಕೇಲಿಸಾಕ್ಷಿಣ್ಯಃ .. 178..  
ತಪನೀಯಾಂಶುಕಭಾಂಸಿ ದ್ರಾಕ್ಷಾಮಾಧುರ್ಯನಾಸ್ತಿಕವಚಾಂಸಿ .  
ಕತಿಚನ ಶುಚಂ ಮಹಾಂಸಿ ಕ್ಷಪಯತು ಕಪಾಲಿತೋಷಿತಮನಾಂಸಿ .. 179..  
ಅಸಿತಕಚಮಾಯತಾಕ್ಷಂ ಕುಸುಮಶರಂ ಕುಲಮುದ್ವಹಕೃಪಾದ್ರ್ಯಂ .  
ಆದಿಮರಸಾಧಿದೈವತಮಂತಃ ಕಲಯೇ ಹರಾಂಕವಾಸಿ ಮಹಃ .. 180..

ಕರ್ಣೋಪಾಂತತರಂಗಿತಕಟಾಕ್ಷನಿಸ್ಪಂದಿ ಕಂಠದಘ್ನಕೃಪಾಂ .  
 ಕಾಮೇಶ್ವರಾಂಕನಿಲಯಾಂ ಕಾಮಪಿ ವಿದ್ಯಾಂ ಪುರಾತನೀಂ ಕಲಯೇ .. 181..  
 ಅರವಿಂದಕಾಂತ್ಯರುಂತುವಲೋಚನದ್ವಂದ್ವಸುಂದರಮುಖೇಂದುಃ .  
 ಭಂದಃ ಕಂದಲಮಂದಿರಮಂತಃ ಪುರಮೈಂದುಶೇಖರಂ ವಂದೇ .. 182..  
 ಬಿಂಬನಿಕುರುಂಬಡಂಬರವಿಡಂಬಕಚ್ಚಾಯಮಂಬರವಲಗ್ನಂ .  
 ಕಂಬುಗಲಮಂಬುದಕುಚಂ ಬಿಂಬೋಕಂ ಕಮಪಿ ಚುಂಬತು ಮನೋ ಮೇ .. 183..  
 ಕಮಪಿ ಕಮನೀಯರೂಪಂ ಕಲಯಾಮ್ಯಂತಃ ಕದಂಬಕುಸುಮಾಡ್ಯಂ .  
 ಚಂಪಕರುಚಿರಸುವೇಷೈಃ ಸಂಪಾದಿತಕಾಂತ್ಯಲಂಕೃತದಿಗಂತಂ .. 184..  
 ಶಂಪಾರುಚಿಭರಗರ್ಹಾ ಸಂಪಾದಕ ಕ್ರಾಂತಿ ಕವಚಿತ ದಿಗಂತಂ .  
 ಸಿದ್ಧಾಂತಂ ನಿಗಮಾನಾಂ ಶುದ್ಧಾಂತಂ ಕಿಮಪಿ ಶೂಲಿನಃ ಕಲಯೇ .. 185..  
 ಉದ್ಯದ್ಧಿನಕರಶೋಣಾನುತ್ಪಲಬಂಧುಸ್ತನಂಧಯಾಪೀಡಾನ್ .  
 ಕರಕಲಿತಪುಂಢ್ರಚಾಪಾನ್ ಕಲಯೇ ಕಾನಪಿ ಕಪರ್ದಿನಃ ಪ್ರಾಣಾನ್ .. 186..  
 ರಶನಾಲಸಜ್ಜಘನಯಾ ರಸನಾಜೀವಾತು-ಚಾಪಭಾಸುರಯಾ .  
 ಘ್ರಾಣಾಯುಷ್ಮರಶರಯಾ ಘ್ರಾತಂ ಚಿತ್ತಂ ಕಯಾಪಿ ವಾಸನಯ .. 187..  
 ಸರಸಿಜಸಹಯುಧ್ವದೃಶಾ ಶಂಪಾಲತಿಕಾಸನಾಭಿವಿಗ್ರಹಯಾ .  
 ಭಾಸಾ ಕಯಾಪಿ ಚೇತೋ ನಾಸಾಮಣಿ ಶೋಭಿವದನಯಾ ಭರಿತಂ .. 188..  
 ನವಯಾವಕಾಭಸಿಚಯಾನ್ವಿತಯಾ ಗಜಯಾನಯಾ ದಯಾಪರಯಾ .  
 ಧೃತಯಾಮಿನೀಶಕಲಯಾ ಧಿಯಾ ಕಯಾಪಿ ಕ್ಷತಾಮಯಾ ಹಿ ವಯಂ .. 189..  
 ಅಲಮಲಮಕುಸುಮಬಾಣೈಃ ಬಿಂಬಶೋಣೈಃ ಪುಂಢ್ರಕೋದಂಢೈಃ .  
 ಅಕುಮುದಬಾಂಧವಚೂಡೈರನ್ಯೈರಿಹ ಜಗತಿ ದೈವತಂ ಮನ್ಯೈಃ .. 190..  
 ಕುವಲಯಸದೃಕ್ಷನಯನೈಃ ಕುಲಗಿರಿಕೂಟಸ್ಥಬಂಧುಕುಚಭಾರೈಃ .  
 ಕರುಣಾಸ್ಪಂದಿಕಟಾಕ್ಷೈಃ ಕವಚಿತಚಿತ್ತೋಽಸ್ಮಿ ಕತಿಪಯೈಃ ಕುತುಕೈಃ .. 191..  
 ನತಜನಸುಲಭಾಯ ನಮೋ ನಾಲೀಕಸನಾಭಿಲೋಚನಾಯ ನಮಃ .  
 ನಂದಿತ ಗಿರಿಶಾಯ ನಮೋ ಮಹಸೇ ನವನೀಪಪಾಟಲಾಯ ನಮಃ .. 192..  
 ಕಾದಂಬಕುಸುಮಧಾಮ್ನೇ ಕಾಯಚ್ಛಾಯಾಕಣಾಯಿತಾರ್ಯಮ್ನೇ .  
 ಸೀಮ್ನೇ ಚಿರಂತನಗಿರಾಂ ಭೂಮ್ನೇ ಕಸ್ತೈಚಿದಾದಧೇ ಪ್ರಣತಿಂ .. 193..  
 ಕುಟಿಲಕಬರೀಭರೇಭ್ಯಃ ಕುಂಕುಮಸಬ್ರಹ್ಮಚಾರಿಕಿರಣೇಭ್ಯಃ .  
 ಕೂಲಂಕಷಸ್ತನೇಭ್ಯಃ ಕುರ್ಮಃ ಪ್ರಣತಿಂ ಕುಲಾದ್ರಿಕುತುಕೇಭ್ಯಃ .. 194..  
 ಕೋಕಣದಶೋಣ ಚರಣಾತ್ ಕೋಮಲ ಕುರಲಾಲಿ ವಿಜಿತಶೈವಾಲಾತ್ .  
 ಉತ್ಪಲಸುಗಂಧಿ ನಯನಾದುರರೀಕುರ್ಮೋ ನ ದೇವತಮಾನ್ಯಾಂ .. 195..  
 ಆಪಾಟಲಾಧರಾಣಾಮಾನೀಲಸ್ನಿಗ್ಧಬರ್ಬರಕಚಾನಾಂ .  
 ಆಮ್ನಾಯ ಜೀವನಾನಾಮಾಕೂತಾನಾಂ ಹರಸ್ಯ ದಾಸೋಽಸ್ಮಿ .. 196..

ಪುಂಖಿತವಿಲಾಸಹಾಸಸ್ಪುರಿತಾಸು ಪುರಾಹಿತಾಂಕನಿಲಯಾಸು .  
 ಮಗ್ನಂ ಮನೋಮದೀಯಂ ಕಾಸ್ವಪಿ ಕಾಮಾರಿ ಜೀವನಾಡೀಷು .. 197..  
 ಲಲಿತಾ ಪಾತು ಶಿರೋ ಮೇ ಲಲಾಟಾಂಬಾ ಚ ಮಧುಮತೀರೂಪಾ .  
 ಭ್ರೂಯುಗ್ಂ ಚ ಭವಾನೀ ಪುಷ್ಪಶರಾ ಪಾತು ಲೋಚನದ್ವಂದ್ವಂ .. 198..  
 ಪಾಯಾನ್ನಾಸಾಂ ಬಾಲಾ ಸುಭಗಾ ದಂತಾಂಶ್ಚ ಸುಂದರೀ ಜಿಹ್ವಾಂ .  
 ಅಧರೋಷ್ವಮಾದಿಶಕ್ತಿಶ್ಚಕ್ರೇಶೀ ಪಾತು ಮೇ ಚಿರಂ ಚಿಬುಕಂ .. 199..  
 ಕಾಮೇಶ್ವರೀ ಚ ಕರ್ಣೌ ಕಾಮಾಕ್ಷೀ ಪಾತು ಗಂಡಯೋರ್ಯುಗಲಂ .  
 ಶೃಂಗಾರನಾಯಿಕಾವ್ಯಾಡ್ವದನಂ ಸಿಂಹಾಸನೇಶ್ವರೀ ಚ ಗಲಂ .. 200..  
 ಸ್ಕಂದಪ್ರಸೂಶ್ಚ ಪಾತು ಸ್ಕಂಧೌ ಬಾಹೂ ಚ ಪಾಟಲಾಂಗೀ ಮೇ .  
 ಪಾಣೀ ಚ ಪದ್ಮನಿಲಯಾ ಪಾಯಾದನಿಶಂ ನಖಾವಲೀರ್ವಿಜಯಾ .. 201..  
 ಕೋದಂಡಿನೀ ಚ ವಕ್ಷಃ ಕುಕ್ಷಿಂ ಚಾವ್ಯಾತ್ ಕುಲಾಚಲತನೂಜಾ .  
 ಕಲ್ಯಾಣೀ ಚ ವಲಗ್ನಂ ಕಟಿಂ ಚ ಪಾಯಾತ್ಕಲಾಧರಶಿಖಂಡಾ .. 202..  
 ಊರುದ್ವಯಂ ಚ ಪಾಯಾದುಮಾ ಮೃಡಾನೀ ಚ ಜಾನುನೀ ರಕ್ಷೇತ್ .  
 ಜಂಘೇ ಚ ಷೋಡಶೀ ಮೇ ಪಾಯಾತ್ ಪಾದೌ ಚ ಪಾಶಸೃಣಿ ಹಸ್ತಾ .. 203..  
 ಪ್ರಾತಃ ಪಾತು ಪರಾ ಮಾಂ ಮಧ್ಯಾಹ್ನೇ ಪಾತು ಮಣಿಗೃಹಾಧೀಶಾ .  
 ಶರ್ವಾಣ್ಯವತು ಚ ಸಾಯಂ ಪಾಯಾದ್ರಾತ್ರೌ ಚ ಭೈರವೀ ಸಾಕ್ಷಾತ್ .. 204..  
 ಭಾರ್ಯಾ ರಕ್ಷತು ಗೌರೀ ಪಾಯಾತ್ ಪುತ್ರಾಂಶ್ಚ ಬಿಂದುಗೃಹಪೀಠಾ .  
 ಶ್ರೀವಿದ್ಯಾ ಚ ಯಶೋ ಮೇ ಶೀಲಂ ಚಾವ್ಯಾಶ್ಚಿರಂ ಮಹಾರಾಜ್ಞೀ .. 205..  
 ಪವನಮಯಿ ಪಾವಕಮಯಿ ಕ್ಷೋಣೀಮಯಿ ಗಗನಮಯಿ ಕೃಪೀಟಮಯಿ .  
 ರವಿಮಯಿ ಶಶಿಮಯಿ ದಿಜ್ಞಯಿ ಸಮಯಮಯಿ ಪ್ರಾಣಮಯಿ ಶಿವೇ ಪಾಹಿ .. 206..  
 ಕಾಲಿ ಕಪಾಲಿನಿ ಶೂಲಿನಿ ಭೈರವಿ ಮಾತಂಗಿ ಪಂಚಮಿ ತ್ರಿಪುರೇ .  
 ವಾಗ್ಧೇವಿ ವಿಂಧ್ಯವಾಸಿನಿ ಬಾಲೇ ಭುವನೇಶಿ ಪಾಲಯ ಚಿರಂ ಮಾಂ .. 207..  
 ಅಭಿನವಸಿಂದೂರಾಭಾಮಂಬ ತ್ವಾಂ ಚಿಂತಯಂತಿ ಯೇ ಹೃದಯೇ .  
 ಉಪರಿ ನಿಪತಂತಿ ತೇಷಾಮುತ್ಪಲನಯನಾಕಟಾಕ್ಷಕಲ್ಲೋಲಾಃ .. 208..  
 ವರ್ಗಾಷ್ಟಕಮಿಲಿತಾಭಿರ್ವಶಿನೀಮುಖ್ಯಾಭಿರಾವೃತಾಂ ಭವತೀಂ .  
 ಚಿಂತಯತಾಂ ಸಿತವರ್ಣಾಂ ವಾಚೋ ನಿಯಾಂತ್ಯಯತ್ನತೋ ವದನಾತ್ .. 209..  
 ಕನಕಶಲಾಕಾಗೌರೀಂ ಕರ್ಣವ್ಯಾಲೋಲಕುಂಡಲದ್ವಿತಯಾಂ .  
 ಪ್ರಹಸಿತಮುಖೀಂ ಚ ಭವತೀಂ ಧ್ಯಾಯಂತೋ ಯೇ ತ ಏವ ಭೂಧನದಾಃ .. 210..  
 ಶೀರ್ಷಾಂಭೋರುಹಮಧ್ಯೇ ಶೀತಲಪೀಯೂಷವರ್ಷಿಣೀಂ ಭವತೀಂ .  
 ಅನುದಿನಮನುಚಿಂತಯತಾಮಾಯುಷ್ಯಂ ಭವತಿ ಪುಷ್ಕಲಮವನ್ಯಾಂ .. 211..  
 ಮಧುರಸ್ಮಿತಾಂ ಮದಾರುಣನಯನಾಂ ಮಾತಂಗಕುಂಭವಕ್ಷೋಜಾಂ .  
 ಚಂದ್ರವತಂಸಿನೀಂ ತ್ವಾಂ ಸವಿಧೇ ಪಶ್ಯಂತಿ ಸುಕೃತಿನಃ ಕೇಚಿತ್ .. 212..

ಲಲಿತಾಯಾಃ ಸ್ತವರತ್ನಂ ಲಲಿತಪದಾಭಿಃ ಪ್ರಣೀತಮಾರ್ಯಾಭಿಃ .  
ಪ್ರತಿದಿನಮವನೌ ಪಠತಾಂ ಫಲಾನಿ ವಕ್ತುಂ ಪ್ರಗಲ್ಭತೇ ಸೈವ .. 213..  
ಸದಸದನುಗ್ರಹನಿಗ್ರಹಗೃಹೀತಮುನಿವಿಗ್ರಹೋ ಭಗವಾನ್ .  
ಸರ್ವಾಸಾಮುಪನಿಷದಾಂ ದುರ್ವಾಸಾ ಜಯತಿ ದೇಶಿಕಃ ಪ್ರಥಮಃ .. 214..  
.. ಇತಿ ಮಹರ್ಷಿದೂರ್ವಾಸಃ ಪ್ರಣೀತಂ ಲಲಿತಾಸ್ತವರತ್ನಂ ಸಂಪೂರ್ಣಂ ..

Encoded and proofread by DPD

---

——  
*lalitAstavaratnam by Durvasa*

pdf was typeset on June 29, 2023

——  
Please send corrections to [sanskrit@cheerful.com](mailto:sanskrit@cheerful.com)

